

Konfransda respublikanın dövlət qurumlarının təmsilçiləri, Türkiyə, Rusiya, Ukrayna, Qazaxıstan, Polşa, Litva, Estoniya, Özbəkistan və digər ölkələrin idarəçilik akademiya­larının, institut və elmi mərkəzlərinin rəhbərləri, müvafiq sahə üzrə ekspertlər, beynəlxalq və qeyri-hökumət təşkilatlarının nümayəndələri iştirak ediblər.

Konfransı giriş sözü ilə Azərbaycan Respublikasının Prezidenti yanında Dövlət İdarəçilik Akademiyasının rektor əvəzi Əlikram Abdullayev açaraq bildirib ki, tədbirin əsas məqsədi Azərbaycan Respublikasında dövlət idarəçiliyi istiqamətində həyata keçirilən islahatların elmi təhlili, əldə olunan uğurlar və nəticələr, həmçinin xarici ölkələrin təcrübəsinin tətbiqi imkanlarının araşdırılmasından ibarətdir.

Təhsil naziri Misir Mərdanov ilk öncə tədbirdə iştirak edən qonaqları salamlayaraq konfransın işinə uğurlar arzulayıb. Nazir Azərbaycanın müstəqilliyinin bərpasının 20-ci ildönümünü münasibətilə DİA-da belə bir konfransın keçirilməsini yüksək qiymətləndirib.

Azərbaycanın müstəqilliyinin bərpasında misilsiz xidmətləri olan uludöndər Heydər Əliyevin fəaliyyətindən danışan təhsil naziri bu gün onun siyasətinin ölkə Prezidenti cənab İlham Əliyev tərəfindən uğurla davam etdirildiyini nəzərə çatdırıb. Nazir dövlət başçısının rəhbərliyi altında təhsil sahəsində həyata keçirilən islahatlardan və əldə olunmuş uğurlardan söz açaraq qeyd edib ki, son illər Azərbaycanda təhsil ocaqlarının maddi-texniki bazası xeyli möhkəmlənib və təhsil almaq üçün hər cür şərait yaradılıb.

Misir Mərdanov 90 yaş tamamı olan DİA-nın fəaliyyətindən tətraflı danışır və bu təhsil ocağının yüksək səviyyəli kadrların yetişdirilməsində mühüm rol oynadığını vurğulayıb.

Konfransda BMT-nin Azərbaycan Respublikasındakı rezident əlaqələndiricisi və BMT İnkişaf Programının nümayəndəsi Fikrət Akçura, Avropa İttifaqının Azərbaycan nümayəndəliyinin rəhbəri, səfir Roland Kobia və başqaları da çıxış ediblər.

Sonda Azərbaycanın müstəqillik və inkişaf yoluna həsr olunmuş video-çarx nümayiş etdirilib.

Konfrans öz işini bölmələr üzrə dekabrın 6-da davam etdirəcək.